



REGIONAL NEWS UNIT, ALL INDIA RADIO, CALICUT

ആകാശവാണി പ്രാദേശിക വാർത്തകൾ

തീയതി: 29-11-2025

സമയം 06.45 AM

പ്രധാന വാർത്തകൾ

- ഹത്തീസ്ഗഡിലെ റായ്പൂരിൽ DGP-മാരുടേയും IG-മാരുടേയും അഖിലേന്ത്യാ സമ്മേളനത്തിൽ പ്രധാനമന്ത്രി നരേന്ദ്ര മോദി ഇന്ന് പങ്കെടുക്കും.
- പാർലമെന്റ് ശീതകാല സമ്മേളനത്തിന് മുന്നോടിയായി കേന്ദ്രഗവൺമെന്റ് നാളെ സർവ്വകക്ഷി യോഗം വിളിച്ചു.
- ഗോവ രാജ്യാന്തര ചലച്ചിത്രമേളയിൽ വിയറ്റ്നാമീസ് ചിത്രം 'Skin Of Youth' -ന് സുവർണ മയൂരം.
- ഡിജിറ്റൈസ് ചെയ്ത എന്യൂമറേഷൻ ഫോമുകളുടെ എണ്ണം ഒരു കോടി 88 ലക്ഷം കവിഞ്ഞതായി സംസ്ഥാന മുഖ്യ തിരഞ്ഞെടുപ്പ് ഓഫീസർ.
- ഏഴിമല നാവിക അക്കാദമിയിൽ പരിശീലനം പൂർത്തിയാക്കിയ കേഡറ്റുകളുടെ പാസിംഗ് ഔട്ട് പരേഡ് അല്പസമയത്തിനകം.

വാർത്തകൾ വിശദമായി

ഹത്തീസ്ഗഡിലെ റായ്പൂരിൽ സംസ്ഥാന പൊലീസ് മേധാവികളുടേയും ഇൻസ്പെക്ടർ ജനറൽമാരുടെയും 60-ാം അഖിലേന്ത്യാ സമ്മേളനത്തിൽ പ്രധാനമന്ത്രി നരേന്ദ്ര മോദി ഇന്ന് പങ്കെടുക്കും. നവ റായ്പൂരിലെ ഇന്ത്യൻ ഇൻസ്റ്റിറ്റ്യൂട്ട് ഓഫ് മാനേജ്മെന്റിലെ സമ്മേളനത്തിന്റെ വിവിധ സെഷനുകളിൽ അദ്ദേഹം അധ്യക്ഷനായിരിക്കും. ചടങ്ങിൽ പങ്കെടുക്കുന്നതിന് ഇന്നലെ

വൈകിട്ട് പ്രധാനമന്ത്രി റായ്പുരിൽ എത്തി. ഇന്നലെ ആഭ്യന്തര മന്ത്രി അമിത് ഷാ മൂന്ന് ദിവസത്തെ സമ്മേളനം ഉദ്ഘാടനം ചെയ്തു.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ..

.....വോയ്സ്.....

ആഭ്യന്തര മന്ത്രി അമിത് ഷാ, ദേശീയ സുരക്ഷാ ഉപദേഷ്ടാവ് അജിത് ഡോവൽ, ആഭ്യന്തര സഹമന്ത്രിമാർ, സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും DGP-മാർ, കേന്ദ്ര പോലീസ് സംഘടനകളുടെ മേധാവികൾ തുടങ്ങിയവർ സമ്മേളനത്തിൽ പങ്കെടുക്കുന്നുണ്ട്.

'വികസിത ഭാരതം: സുരക്ഷാ മാനങ്ങൾ' എന്നതാണ് ഈ വർഷത്തെ സമ്മേളന പ്രമേയം. ഇടതുപക്ഷ തീവ്രവാദം, ഭീകരവാദ വിരുദ്ധ പ്രവർത്തനങ്ങൾ, ദുരന്ത നിവാരണം, വനിതാ സുരക്ഷ, പോലീസ് പ്രവർത്തനങ്ങളിൽ ഫോറൻസിക് ശാസ്ത്രത്തിന്റെയും ആർട്ടിഫിഷ്യൽ ഇൻ്റലിജൻസിന്റെയും ഉപയോഗം ഉൾപ്പെടെ സുപ്രധാന ദേശീയ സുരക്ഷാ വിഷയങ്ങളിൽ സമ്മേളനത്തിൽ ചർച്ചയാകും.

സമ്മേളനത്തിൽ വിശിഷ്ട സേവനത്തിന് ഏർപ്പെടുത്തിയ രാഷ്ട്രപതിയുടെ പോലീസ് മെഡലുകൾ പ്രധാനമന്ത്രി സമ്മാനിക്കും.



പാർലമെന്റ് ശീതകാല സമ്മേളനത്തിന് മുന്നോടിയായി കേന്ദ്രഗവൺമെന്റ് നാളെ സർവ്വകക്ഷി യോഗം വിളിച്ചു. പാർലമെന്റിന്റെ ഇരു സഭകളിലേയും പാർട്ടി നേതാക്കളുമായി പാർലമെന്റി കാര്യാമന്ത്രി കിരൺ റിജിജു ചർച്ച നടത്തും. സുഗമമായ സമ്മേളന കാലത്തിന് പ്രതിപക്ഷത്തിന്റെ സഹകരണം തേടിയാണ് സർവ്വകക്ഷിയോഗം വിളിച്ചത്. ഡിസംബർ ഒന്ന് മുതൽ 19 വരെയാണ് പാർലമെന്റിന്റെ ശീതകാല സമ്മേളനം.



ഗോവ രാജ്യാന്തര ചലച്ചിത്രമേളയിൽ വിയറ്റ്നാമീസ് ചിത്രം 'Skin Of Youth' മികച്ച സിനിമയക്ക് ഏർപ്പെടുത്തിയ സുവർണ്ണ മയൂര പുരസ്കാരം സ്വന്തമാക്കി. ആഷ്ലി മെയ്ഫെയറാണ് ചിത്രത്തിന്റെ സംവിധായകൻ. മികച്ച സംവിധായകന് ഏർപ്പെടുത്തിയ രജത മയൂര പുരസ്കാരം മറാത്തി ചിത്രം 'ഗൊന്ധാലി'ന്റെ ശില്പി സന്തോഷ് ദവാക്കറിനാണ്. മികച്ച നടൻ സ്പാനിഷ് ചിത്രമായ 'A Poet' ലെ യുബീമർ റിയോസും, മികച്ച നടി സ്ലോവേനിയൻ ചിത്രം 'Little Trouble Girls' ലെ ജറാ സോഫിജ ഒസ്റ്റാ-നൂമാണ്.

ഡെസ്ക് റിപ്പോർട്ട്

.....വോയ്സ്.....

നവാഗത സംവിധായക പുരസ്കാരം ഇറാനിലെ ഹൈന്ദവ ഫറമത്തും, ഇന്ത്യയിലെ ഡയറക്ടർ ടോണിസ് പിള്ളും പങ്കുവെച്ചു. ഇന്ത്യൻ ഫീച്ചർ ഫിലിം വിഭാഗത്തിൽ നവാഗത സംവിധായക പുരസ്കാരം 'കേസരി ചാപ്റ്റർ - 2' സംവിധാനം ചെയ്ത കരൺ സിംഗ് ത്യാഗിക്കാണ്. മികച്ച വെബ് സീരിസ് ആയി 'ബാന്ദിഷ് ബൻഡിറ്റ്സ് സീസൺ-2' നെ തിരഞ്ഞെടുത്തു. യൂനസ്കോ ഗാന്ധി മെഡൽ നോർവീജിയൻ ചിത്രം സേഫ് ഹൗസിനാണ്.

ഇന്ത്യൻ സിനിമയ്ക്ക് കഴിഞ്ഞ 50 വർഷം നൽകിയ സംഭാവനകൾ മുൻ നിർത്തി രജനികാന്തിനെ സമാപന ചടങ്ങിൽ ആദരിച്ചു.

വനിതകളേയും യുവ സിനിമാ പ്രവർത്തകരേയും ശാക്തീകരിക്കുന്ന വേളയായി 56-ാം ഗോവ ചലച്ചിത്രോത്സവം മാറിയെന്ന് സമാപന ചടങ്ങിൽ കേന്ദ്രസഹമന്ത്രി ഡോ. L. മുരുകൻ പറഞ്ഞു. മേളയിലെ 50 ചിത്രങ്ങൾ വനിതാ സംവിധായകരുടേതായിരുന്നു. വേവ്സ് ഫിലിം ബസാർ 1,500 കോടിയിൽ പരം രൂപയുടെ നിക്ഷേപത്തിന് വഴിയൊരുക്കിയതായും ഡോ. മുരുകൻ പറഞ്ഞു. ഇന്ത്യക്കും ലോകത്തിനും ഇടയിലെ വിടവ് നികത്താൻ IIFI അവസരമായതായും കേന്ദ്രസഹമന്ത്രി വിലയിരുത്തി.



പ്രമുഖ പ്രാദേശിക ഭാഷാ ചാനലുകളെ D.D ഫ്രീ ഡിഷ് പ്ലാറ്റ്ഫോമിലെ നവീകരിച്ച MPEG-4 സ്ക്രീമുകളിൽ ഉൾപ്പെടുത്തുന്ന പൈലറ്റ് പദ്ധതിക്ക് പ്രസാർ ഭാരതി തുടക്കം കുറിക്കുന്നതായി വാർത്താവിതരണ പ്രക്ഷേപണ മന്ത്രാലയം അറിയിച്ചു. പ്ലാറ്റ്ഫോമിൽ കൂടുതൽ മലയാളം, തമിഴ്, കന്നഡ, തെലുങ്ക്, തുടങ്ങിയ പ്രാദേശിക ഭാഷാ ചാനലുകൾക്ക് മുൻഗണന നൽകും. പ്രാദേശിക വാർത്താ ചാനലുകൾക്കും പ്രത്യേക പരിഗണന ലഭിക്കും. അടുത്ത വർഷം മാർച്ച് 31 വരെ ഈ ചാനലുകൾക്ക് സൗജന്യമായി സ്റ്റോട്ടുകൾ അനുവദിക്കുമെന്നും മന്ത്രാലയം അറിയിച്ചു.



സംസ്ഥാനത്ത് തദ്ദേശ തിരഞ്ഞെടുപ്പ് പ്രചാരണം ഊർജ്ജിതമായി പുരോഗമിക്കുന്നു. വോട്ടർമാരെ നേരിൽ കണ്ട് വോട്ട് തേടുന്ന തിരക്കിലാണ് സ്ഥാനാർത്ഥികളും പ്രവർത്തകരും. മുന്നണികളുടെ തിരഞ്ഞെടുപ്പ് കൺവെൻഷനുകളും പ്രചാരണ പ്രവർത്തനങ്ങളും പുരോഗമിക്കുന്നു. സോഷ്യൽ മീഡിയ പ്ലാറ്റ് ഫോമുകളിൽ ഉൾപ്പെടെ ശക്തമായ പ്രചാരണമാണ് നടക്കുന്നത്.

ഡിസംബർ 9, 11 തീയതികളിൽ രണ്ട് ഘട്ടങ്ങളായാണ് വോട്ടെടുപ്പ്. 33,711 പോളിംഗ് സ്റ്റേഷനുകൾ ഇതിനായി ഒരുക്കും.



ഇന്നലെ വൈകിട്ട് ആറ് വരെ ഡിജിറ്റൈസ് ചെയ്ത എന്യൂമറേഷൻ ഫോമുകളുടെ എണ്ണം ഒരു കോടി 88 ലക്ഷം കവിഞ്ഞതായി മുഖ്യ തിരഞ്ഞെടുപ്പ് ഓഫീസർ ഡോ. രത്തൻ P കേൽക്കർ അറിയിച്ചു. വിതരണം ചെയ്ത ഫോമുകളുടെ 67.57% ആണിത്.

ഫോമുകൾ സ്വീകരിക്കാനും അപ്ലോഡ് ചെയ്യാനും സജ്ജമാക്കിയ ക്യാമ്പുകൾ ഇന്നും തുടരുന്നതും അദ്ദേഹം പറഞ്ഞു. SIR ജോയത്തോണ് എന്ന പേരിൽ ജില്ലാ തല കളക്ഷൻ ക്യാമ്പുകൾ കേന്ദ്രീകരിച്ച് ക്യാമ്പയിൻ തുടങ്ങിയതായും മുഖ്യ തിരഞ്ഞെടുപ്പ് ഓഫീസർ അറിയിച്ചു.

തുടർച്ചയായി ഡിജിറ്റൈസേഷൻ ചെയ്യുമ്പോൾ ഉണ്ടാകുന്ന വിരസത ഒഴിവാക്കാൻ ഇടവേളകൾ സർഗ്ഗാത്മകവും രസകരവും ആക്കാനാണ് പരിപാടി. 50 മിനിട്ട് ജോലിക്ക് ശേഷം, 10 മിനിട്ട് പാട്ടുകൾക്കും, സുംബ ഡാൻസിനും, മറ്റ് പരിപാടികൾക്കും സമയം നൽകുന്ന ക്യാമ്പയിനാണിത്.



കണ്ണൂർ ജില്ലയിലെ എല്ലാ വില്ലേജ് ഓഫീസുകളും ഇന്നും നാളെയും തുറന്ന് പ്രവർത്തിക്കുമെന്ന് ജില്ലാ കലക്ടർ അറിയിച്ചു. തീവ്ര വോട്ടർപട്ടിക പരിഷ്കരണ പരിപാടിയുമായി ബന്ധപ്പെട്ടാണിത്. എന്യൂമറേഷൻ ഫോം തിരികെ നൽകുന്നതിനും ഡിജിറ്റൈസേഷൻ പൂർത്തീകരിക്കുന്നതിനും ഈ സൗകര്യം പരമാവധി പ്രയോജനപ്പെടുത്തണമെന്ന് കലക്ടർ അഭ്യർത്ഥിച്ചു.



ഡിസംബർ മൂന്നിന് നാവികദിനത്തോട് അനുബന്ധിച്ച് തിരുവനന്തപുരത്ത് സംഘടിപ്പിക്കുന്ന നാവിക ശക്തി പ്രകടനത്തിന്റെ ഡ്രസ് റിഹേഴ്സൽ ഇന്ന്.

തിരുവനന്തപുരത്ത് നിന്ന് സ്മിതി M പള്ളൂരുത്തി....

.....വോയ്സ്.....

ഡിസംബർ മൂന്നിന് രാഷ്ട്രപതി മുഖ്യാതിഥിയായി നടത്തുന്ന നാവിക ശക്തി പ്രകടനത്തിന്റെ എല്ലാ ഇനങ്ങളും ഉൾക്കൊള്ളിച്ചുള്ള സമ്പൂർണ്ണ ഡ്രസ് റിഹേഴ്സലാവും ഇന്ന് (ശനിയാഴ്ച) ഉച്ചയ്ക്കു ശേഷം തിരുവനന്തപുരം ശംഖുമുഖത്തു നടത്തുക. ഇന്നത്തെ പ്രകടനങ്ങൾ വീക്ഷിക്കാൻ പൊതു ജനങ്ങൾക്ക് അവസരമുണ്ടാകും. യുദ്ധക്കപ്പലുകളും അന്തർവാഹിനികളും മറ്റെൻ കമാൻഡോകളുമെല്ലാം ഡ്രസ് റിഹേഴ്സലിനെത്തും. തിങ്കളാഴ്ച

നടത്തുന്ന ഡ്രസ് റിഹേഴ്സലും പൊതുജനങ്ങൾക്ക് വീക്ഷിക്കാനാവുമെന്ന് പ്രതിരോധ മന്ത്രാലയം വ്യത്തങ്ങൾ ആകാശവാണിയോടു പറഞ്ഞു. ഡിസംബർ മൂന്നിനു നടത്തുന്ന നാവിക ശക്തി പ്രകടനത്തിനായി ക്ഷണിക്കപ്പെട്ട രണ്ടായിരം പേർക്കു പുറമെ എണ്ണായിരത്തോളം പൊതുജനങ്ങൾക്കുവുമാ ഇതു വീക്ഷിക്കാൻ അവസരമുണ്ടാകുക.



പ്രധാനമന്ത്രി നരേന്ദ്രമോദിയുടെ പ്രതിമാസ റേഡിയോ പരിപാടി 'മൻ കി ബാത്' നാളെ രാവിലെ 11 ന് ആകാശവാണിയിലും ദൂരദർശനിലും. മൻ കി ബാതിന്റെ 128-ാം പതിപ്പാണിത്. പ്രധാനമന്ത്രിയുടെ ഹിന്ദി പ്രഭാഷണത്തിന് ശേഷം പ്രാദേശിക ഭാഷകളിൽ പ്രസംഗത്തിന്റെ പരിഭാഷ, പ്രക്ഷേപണം ചെയ്യും. രാത്രി എട്ടിന് ഇതിന്റെ പുനഃപ്രക്ഷേപണവും ഉണ്ടായിരിക്കും.



ഏഴിമല ഇന്ത്യൻ നാവിക അക്കാദമിയിൽ പരിശീലനം പൂർത്തിയാക്കിയ കേഡറ്റുകളുടെ പാസിംഗ് ഔട്ട് പരേഡ് അല്പസമയത്തിനകം ആരംഭിക്കും. അക്കാദമി പരേഡ് ഗ്രൗണ്ടിൽ സംയുക്ത സേന മേധാവി ജനറൽ അനിൽ ചൗഹാൻ മുഖ്യാതിഥിയായി പങ്കെടുത്ത് പരേഡിനെ അഭിവാദ്യം ചെയ്യും.

കണ്ണൂരിൽ നിന്ന് KO ശശിധരൻ....

.....വോയ്സ്.....

ആകെ 232 കേഡറ്റുകളാണ് പാസിംഗ് ഔട്ട് പരേഡിൽ പങ്കെടുക്കുന്നത്. ബംഗ്ലാദേശ്, മൊസംബിക്, ശ്രീലങ്ക, വിയറ്റ്നാം, സെഷ്യൽസ്, മാൽദ്വീപ്, മ്യാന്മാർ, എന്നിവിടങ്ങളിൽ നിന്നുള്ള 18 പേരും പരേഡിൽ പങ്കെടുക്കും. സംയുക്തസേന മേധാവി ജനറൽ അനിൽ ചൗഹാൻ പരേഡ് വീക്ഷിച്ചതിനു ശേഷം കേഡറ്റുകളെ അഭിസംബോധന ചെയ്യും.

ദക്ഷിണ നാവിക സേന മേധാവി വൈസ് അഡ്മിറൽ സമീർ സക്സേന, ഏഴിമല ഇന്ത്യൻ നേവൽ അക്കാദമി കമാണ്ടന്റ്

വൈസ് അഡ്മിറൽ മനീഷ് ചൗ, അക്കാദമി ഡെപ്യൂട്ടി കമാണ്ടന്റ് റിയർ അഡ്മിറൽ പ്രകാശ് ഗോപാലൻ തുടങ്ങിയവർ പങ്കെടുക്കും.

ഇന്നലെ നടന്ന 26-ാമത് ബിരുദ ദാന ചടങ്ങിൽ 109-ാമത് ഇന്ത്യൻ നേവൽ അക്കാദമി കോഴ്സിലെ 87 മിഡ്ഷിപ്പ്മാൻമാർക്ക് B.Tech ബിരുദം സമ്മാനിച്ചു



സംസ്ഥാന ചലച്ചിത്ര അക്കാദമിയുടെ 30-ാമത് കേരള രാജ്യാന്തര ചലച്ചിത്രമേള ഡിസംബർ 12-ന് തിരുവനന്തപുരം നിശാഗന്ധി ഓഡിറ്റോറിയത്തിൽ ആരംഭിക്കും. എട്ടു ദിവസത്തെ മേളയിൽ എഴുപതോളം രാജ്യങ്ങളിൽനിന്ന് 200-ൽപ്പരം ചിത്രങ്ങൾ പ്രദർശിപ്പിക്കും. 16 തിയേറ്ററുകളിലാണ് പ്രദർശനം. 30ാമത് IFFK-യിലെ സ്പിരിറ്റ് ഓഫ് സിനിമ അവാർഡ് കനേഡിയൻ ചലച്ചിത്രകാരി കെല്ലി ഫൈഫ് മാർഷലിന് സമ്മാനിക്കും.



സംസ്ഥാനത്ത് ഇന്നും ഏതാനും ജില്ലകളിൽ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ശക്തമായ മഴ സാഹചര്യത്തിൽ ഇന്ന് അഞ്ചു ജില്ലകളിൽ മഞ്ഞ ജാഗ്രത നൽകി. പത്തനംതിട്ട, ഇടുക്കി, പാലക്കാട്, മലപ്പുറം, വയനാട് ജില്ലകളിലാണ് ജാഗ്രത.

കേരള - ലക്ഷദ്വീപ് തീരങ്ങളിൽ ഇന്ന് മണിക്കൂറിൽ 65 കിലോമീറ്റർ വരെ കാറ്റിന് സാധ്യതയുണ്ടെന്നും മീൻ പിടുത്തക്കാർ കടലിൽ പോകരുതെന്നും നിർദ്ദേശമുണ്ട്.



തിരുവനന്തപുരം പേപ്പാറ, അരുവിക്കര ഡാമുകളുടെ ഷട്ടർ മഴ സാധ്യത കണക്കിലെടുത്ത് ഉയർത്തി. തീരവാസികൾ ജാഗ്രത പാലിക്കണമെന്ന് ജില്ലാ കളക്ടർ മുന്നറിയിപ്പ് നൽകി.



കണ്ണൂരിൽ സൂപ്പർ ലീഗ് കേരള ഫുട്ബോളിൽ കാലിക്കറ്റ് FCയ്ക്ക് വിജയം. കണ്ണൂർ വാരിയേഴ്സിനെ ഒന്നിനെതിരെ രണ്ട് ഗോളിന് അവർ പരാജയപ്പെടുത്തി. അവസാന മത്സരത്തിൽ തൃശ്ശൂർ കോർപ്പറേഷൻ സ്റ്റേഡിയത്തിൽ ഡിസംബർ രണ്ടിന് കണ്ണൂർ വാരിയേഴ്സ് തൃശൂർ മാജിക് FCയെ നേരിടും.

आकाशവാणी



ഖേലോ ഇന്ത്യ യൂണിവേഴ്സിറ്റി ഗെയിംസിന്റെ നാലാം ദിവസം കാലിക്കറ്റ് സർവകലാശാല വെയ്റ്റ്ലിഫ്റ്റിംഗിൽ വെള്ളിയും, റഗ്ബിയിൽ രണ്ടാം റണ്ണർ-അപ്പ് ട്രോഫിയും നേടി. പെൺകുട്ടികളുടെ വെയ്റ്റ്ലിഫ്റ്റിംഗിൽ ക്രൈസ്റ്റ് കോളേജിലെ, നൈസ്മോൾ തോമസിനാണ് വെള്ളി.



വിശ്വകർമ്മ സർവീസ് സൊസൈറ്റി സംസ്ഥാന സമ്മേളനവും ശക്തിപ്രകടനവും രാവിലെ കോട്ടയത്ത് ആരംഭിക്കും. മാമൻ മാപ്പിള ഹാളിൽ വിരാട് വിശ്വകർമ്മ മഹാസംഗമം മന്ത്രി VN വാസവൻ ഉദ്ഘാടനം ചെയ്യും.



കടലാസിൽ എഴുതി നൽകുന്ന വിവരാവകാശ അപേക്ഷകൾ പല ഓഫീസുകളിലും സ്വീകരിക്കുന്നില്ല എന്നത് ശ്രദ്ധയിൽപ്പെട്ടിട്ടുണ്ടെന്ന് സംസ്ഥാന വിവരാവകാശ കമ്മീഷണർ ഡോ. KM. ദിലീപ് തൃശൂരിൽ പറഞ്ഞു. ഇതിനെതിരെ പരാതി ലഭിച്ചാൽ കർശന നടപടി ഉണ്ടാകുമെന്ന് അദ്ദേഹം മുന്നറിയിപ്പ് നൽകി.



ശ്രീനാരായണഗുരു ഓപ്പൺ യൂണിവേഴ്സിറ്റി രണ്ടാം സംസ്ഥാന കലോത്സവത്തിന് കോഴിക്കോട്ട് തുടക്കമായി. മീഞ്ചന്ത ഗവൺമെന്റ് ആർട്സ് ആന്റ് സയൻസ് കോളേജിൽ ഗാന രചയിതാവ് കൈതപ്രം ദാമോദരൻ നമ്പൂതിരി മേളയ്ക്ക് ഭദ്രദീപം കൊളുത്തി.



കോഴിക്കോട് റവന്യൂ ജില്ലാ സ്കൂൾ കലോത്സവത്തിൽ സിറ്റി ഉപജില്ല ജേതാക്കളായി. ചേവായൂർ ഉപജില്ലക്ക് രണ്ടാം സ്ഥാനം. സ്കൂൾ വിഭാഗത്തിൽ സിൽവർ ഹിൽസ് ഹയർസെക്കൻഡറിയ്ക്കാണ് ഒന്നാം സ്ഥാനം നേടി.



*News Editor & News Reader: : അനിൽ ചന്ദ്രൻ
NRT: സയ്യിദ് അലി ശിഹാബ്, അനൂഷ ആത്മപ്രകാശ്
DEO: സി കെ സുബോധ്*

आकाशवाणी